

Lalwa Vyolans Domestik

Lalwa Vyolans Domestik 2020 i ranplas Lalwa Family Violence Protection of Victims Act ki ti an fors depi lannen 2000.

Sa Lalwa i donn proteksyon ek sipor neserer bann viktim ki fer fas avek bann akt vyolans domestik. I byen pour fer resorti ki sa lalwa i aplikab pour tou endividi, ki ou en fanm, zonn, zanfan, dimoun aze ouswa en dimoun ki pe viv avek dezabilite.

An 2020, sa lalwa ti ganny aprouve par Lasanble Nasyonal e sinnyen par Prezidan Larepublik. Malerezman, avek larive COVID-19 dan pei, laplikasyon sa lalwa ti ganny met lo en poz e travay ti viz ver konbat sa lepidemi. An 2021, ler pei ti pe retourn ver normal, en komite ti ganny etabli pou vwar konman sak lorganizasyon ki travay avek bann viktim vyolans pour travay ansanm pou ed bann viktim e met an aplikasyon sa lalwa.

Sa ki nouvo avek sa lalwa se ki i definir bann aksyon ki ganny kategorize konman vyolans domestik, tel ki labi fizik, seksyel, emosyonnel, verbal, sikolojik, arselman, eksetera..

Deplis, sa lalwa i osi defini sa term relasyon domestik, ki vedir koup kin marye, koup ki viv an ko-abitasyon (menaz), koup fiyanse, paran, zanfan, e osi zanfan adoptiv. Sa definisyon i osi fer provizyon pou osi enkli manm fanmiy, bann dimoun ki reste dan menm lakour, e dan bann serten sirkonstans bann relasyon ki pour ganny determinen par Tribinal Lafanmiy ouswa lakour Mazistra.

Sa enn lalwa i deklar vyolans domestik konman en lofans. E en endividi ki komet enn ant sa bann lofans anba sa lalwa pou ganny prosekite devan lakour mazistra. Anba sa lalwa en endividi ki komet lofans vyolans domestik pour la premye fwa e ki ganny trouve koupab pou pey en lanmann pa plis ki 30,000 mil rounpi, ouswa kondann prizon pou pa plis ki enn an. En endividi ki ganny trouve koupab pour en dezyenm fwa pour pou pey en lanmann pa plis ki 50,000 mil rounpi, ouswa kondann prizon pou pa plis ki de zan, ouswa toulede penalti i kapab aplikab.

Laplikasyon pour rod lord proteksyon ouswa lord proteksyon provizwar (ki en proteksyon tanporer ziska ki lord proteksyon i aplikab) i reste parey ti deza ete anba sa lalwa 'Family Violence Protection of Victims Act, kot en viktim i kapab al kot Tribinal Lafanmiy pour rod lord proteksyon kont son abizer. E si sa viktim i dan en lanvironman menasan, tribinal i kapab donn sa viktim e manm son fanmiy en lord proteksyon provizwar, Lord proteksyon ouswa lord proteksyon provizwar i osi kapab ganny ordonnen par Lakour Mazistra ler en ka vyolans domestik i devan zot.

Sa lalwa i osi fer provizyon pour met an plas bann servis e sipor aksesib pour bann viktim. Sa bann servis i kapab ganny ofer par bann lorganizasyon gouvènmant, prive, non gouvènmantal ouswa an kolaborasyon avek tou sa bann sektor.

Bann servis i konm swivan; lasistans medikal, lasistans lapolis, counseling ouswa sipor sikolozik. I osi fer provizyon ki sa viktim e manm fanmiy i ganny transporte dan en lanvironman sen e sof. Prenan kont ki sa abizer osi, par lord Lakour ouswa Tribinal pou resevwar bann sipor reabilitasyon ouswa counseling, pour ki i kapab re-entegre dan son lakour e lasosyete.

Tou endividi i ganny ankouraze pour raport okenn ka vyolans domestik ki ganny komet anver zot ouswa ki ganny komet anver en lot dimoun. Pour tro bokou letan sa bann move aksyon e konportman in ganny kasyet ouswa vwar konman en keksoz ki normal.

Ozordi, nou annan en lalwa ki kriminaliz sa bann tel akt e pe ofer protesksyon pour ki ou e ou manm fanmiy i viv dan en lakour e lakominote san vyolans e an sekirite.